

Lilanga Lemhlaba Lekufundza Uphimisele



nalibali
KUCALA
NGENDZABA.

kanye naNal'ibali



Joyina tinkhulungwane talabahlanganyelako njengoba sifundza indzaba yetfu lekhetsekile siphimisela kubantwana labanyenti ngangalokunekwenteka kuleLilanga Lemhlaba Lekufundza Uphimisele, mhlaka 7 February 2024 – kanye nangawo onkhe emalanga – futsi ube nesandla ekutfufukiseni kufundza eNingizimu Afrika! Indzaba yetfu lekhetsekile lets, *Likati lelincane lelilahlekile*, ibhalwe ngu-Stacey Fru futsi imidvwebo yentiwe ngu-Rico. Lenzaba iyatfolakala ngato tonkhe tilwimi letisemtsetfweni letingu-11 taseNingizimu Afrika. Ungayifundza lenzaba ngekuphimsela ufundzele bantwana labaneminyaka lengu-6 budzala noma ngetulu. Kubantwana labancane, sebentisa emakhadi etfu endzaba lakhetsekile latsi Iminyaka Yekucala yeLilanga Lekufundza Uphimisele.



Lungiselela kufundza lenzaba uphimisele

- Yati kahle lenzaba kuze ukwazi kuyicoca noma kuyifundza uphimisele ngendlela yakho.
- Cabanga ngekutsi ungayenta njani lenzaba iphile. Ncuma kutsi ngusiphi simo sebuso nekunyakatisa umtimba lofuna kukusebentisa.
- Khetsa sikhatsi esukwini sekucoca lenzaba lapho umndeni uwonkhe khona.
- Tfolo tincenye talenzaba lapho bantwana bangajoyina khona, sibonelo, bangase bente umsindvo welikati lelincane newenja.
- Phrakthiza kucoca lenzaba noma kuyifundza uphimisele.




Ngaphambi kwekutsi ufundze indzaba uphimisele

- Fundza sihloko salenzaba. Buta bantwana bakho kutsi bacabanga kutsi lenzaba imayelana nani.
- Buta imibuto letabasita bacondze imicabango nendlela labativa ngayo balingiswa kulenzaba.

Imibono lokungakhulunywa ngayo: Wena noma umuntfu lotsite lomatiko ninaso yini silwane lesifuywa ekhaya? Ungativa njani nasingalahleka? Yini longayenta kuze wetame kutfolo lesilwane lesilahlekile? Ungativa njani nasewusitfolile?

Njengoba ufundza lenzaba uphimisele

- Njengoba ufundza lenzaba, buta bantwana bakho imibuto lemayelana nayo. "Nicabanga kutsi yini letawenteka ngalokulandzelako?" lona ngumbuto lomuhle longakhulisa emakhono ebantwana ekucombelela, lokungemakhono labaluleke kakhulu ekufundzeni nasekubhaleni.
- Bente bajoyine ngekutsi wente imisindvo leyentiwa nguletilwane.



Tsembisa kutsi utofundza ngekuphimsela ukanye nemndeni wakho **kuLilanga Lemhlaba Lekufundza Uphimisele** – nangawo onkhe emalanga. Joyina ku www.nalibali.org noma ngekuWhatsApp ligama lelitsi "WRAD" kunayi inombolo **0600 44 22 54**. Umndeni ngamunye longenelako utoba nelitfuba lekujoyina **luhambo lwemndeni Lilanga Lemhlaba Lekufundza Uphimisele laNal'ibali**. Utotfolo tindzaba letengetiwe kanye nemacebo nemibono eNal'ibali mayelana nekufundza nebantwana bakho kuwo wonkhe umnyaka.

Likati lelincane lelilahlekile

Lenzaba ibhalwe ngu-Stacey Fru © Imidvwebo yentiwe ngu-Rico

NgaLesihlanu ntsambama, Neo na-Bella bebadlala engadzeni ya-Neo. Noodle bekalele ngekuthula atsamele lilanga.



Ngekushesha Noodle wagcuma waya etulu futsi wacala kukhonkotsa. *Hhwangu, hhwangu, hhwangu!*

“Yini inkinga, Noodle?” kubuta Bella.

Ngemuva kwaloko beva lomunye umsindvo uchamuka etihlahleni. *Nyawu, nyawu, nyawu!* Likati lelincane lelinembala loyijinja lakhansa liphuma esihlahleni. Bella wagijima wayolitsatsa ngekucophelela. “Buka buso balo lobuhle lobuneboya,” washo njalo akhombisa Neo.

“Futsi ligabe lokutsite lokuluhlata kwesibhakabhaka entsanyeni,” kusho Neo.

Noodle naye bekafuna kulibona, kodvwa kukhonkotsa kwakhe kwaletfusa lelikati lelincane, ngako Neo na-Bella balitsatsa balingenisa ngekhatsi.



“Make, Babe, buka! Sitfole likati lelincane engadzeni!” kumemeta Neo njengoba bagijima baya endlini yekuphumula.

“Sicabanga kutsi lilahlekile, kodvwa kungenteka lalotsite ngoba ligabe lokutsite lokuluhlata kwesibhakabhaka entsanyeni,” kusho Bella.

Babe waphakamisa inhloko njengoba bekafundzela Mbali incwadzi. Watsi, “kufanele setame kutfola banikati balo. Kufanele kube bakhatsatekile ngekutsi balahlekelwe likati labo.”

“Sekuhlwile kutsi singabafola lamuhla,” kusho Make. “Kodvwa kusasa ekuseni singenta emaphosta alelikati lelincane lelilahlekile futsi siwabeke etindzaweni letibonakalako. Mhlawumbe lomnikati walo utawabona.”

Ngesikhatsi Make ahambisa bo-Bella na-Noodle abayisa ekhaya, Neo watfola libhokisi leticatfulo nelijezi lelidzala kuze akhele lelikati lelincane umbedze lontofofelako. Babe walinika kudla futsi walinika bheseni lomkhulu lonemanti lahlobile. Ngekushesha lelikati lelincane beselesutsi futsi beselilele hhu butfongo.



NgeMgcibelo ekuseni, Bella wefika ekuseni kakhulu. “Ngiletse liphepha nemakrayoni kuze sente emaphosta,” kusho Bella njengoba ahaga lelikati lelincane.

“Asicaleni!” kusho Neo.

Nasebente emaphosta lamane, Babe watsi, “Ngicabanga kutsi sekenele. Asambeni siyowafaka etindzaweni letibonakalako.”

Kwekucala bahamba baya emtatjeni wetincwadzi, ngemuva kwaloko baya esitolo, futsi nababuyela ekhaya makhelwane wabavumela kutsi bafake lenye iphosta egedeni lakhe. Bagcina yinye iphosta futsi bayifaka ebhodini letatiso esikolweni ngeMsombuluko.



NgaLesibili entsambama, Neo, Bella, Noodle kanye nelikati lelincane bebadlala endzaweni yekuphumula. *Nco, nco, nco!* Bekunalotsite emnyango.

Neo wagijima wayovula umnyango.

“Ngubani Neo?” kubuta Bella.

Noodle wakhonkotsa ajabulile.

Wonkhe lomsindvo wenta lelikati lelincane letfuka kangangekutsi lagijima layobhaca ngephansi kwasofa.

“Hawu, sawubona,” kusho Neo nakabona intfombatane langakake sekayibone ime emnyango.

“Sawubona, ligama lami nginguGina,” kusho lentfombatane. Beyibonakala ikhatsatekile. “Ngibone iphosta yenu emtatjeni wetincwadzi. Ngicabanga kutsi lelikati lelincane lenilitfolile lami. Ligama lalo ngu-Ginger futsi ligabe lokutsite lokuluhlata kwesibhakabhaka entsanyeni.”



Inhlitiyo ya-Bella yashaya kancane. Bekafuna kuligcina lelikati lelincane, kodvwa bekati kutsi kungenteka Gina abekhatsatekile ngelikati lakhe lelincane. “Ngena,” kusho Bella.

Kodvwa nabangena endzaweni yekuphumula, lelikati lelincane lalingekho. “Hawu!” kusho Bella. “Ngetsemba kutsi alikalahleki futsi!”

Neo, Bella kanye naGina babuka kuyo yonkhe lendzawo yekuphumula, kodvwa abalitfolanga lelikati lelincane. Gina wabukeka eva buhlungu kakhulu.

Ngako beva Noodle ekhishini.

Hhwangu, hhwangu! Loku

kwalandzelwa ngumsindvo lomkhulu

WEKUPHAHLATEKA!

Labantfwana bagijimela ekhishini.

Lapho bakhandza lelikati lelincane

lihleti. Beseliwise lobhesene lonemanti

ngesikhatsi Noodle akhonkotsa futsi

beselimanti nte.



Bella walitsatsa futsi ngekushesha walomisa. Ngemuva kwaloko waniketa Gina lelikati lelincane. *Purr, purr, purr.* Lelikati lelincane belijabule kakhulu!

“Ginger! Bengikukhumbulile,” kusho Gina ahaga likati lakhe lelincane. Belijabule kakhulu nalo. “Ngiyabonga ngekulinakekela kahle kangaka, Bella nawe Neo.”

“Ngiyabonga kutsi ulitfolile likati lakho lelincane,” kusho Bella. “Kodvwa ngiva buhlungu kutsi angeke sisambona Ginger futsi.”

Neo wagaca Bella. Bekabona kutsi besekafuna kukhala.

“Ungakhatsateki!” kusho Gina. “Sibomakhelwane. Ungeta utowuvakashela Ginger noma nini nawufuna.”

Buso ba-Bella bancibilika. Watsi, “Ngiyabonga! Neo nami singatsandza kumvakashela kusasa ntsambama.”

Neo watsi, “kodvwa ngicabanga kutsi Noodle kufanele asale ekhaya.” Futsi bonkhe bavuma batsi loyo bekungumcondvo lomuhle.



Ngemuva kwekufundza lendzaba nindzawonye, khulumani ngaloko lokwentekile kulenzaba. Buta imibuto levulekile kuze ukhutsate bantfwana bakho kutsi bacabange futsi bakhulume ngemicondvo lehlobana nalenzaba, sibonelo, “Nguyphi incenye loyitsandzako kulenzaba?” Nawunebantfwana labadzala, bakhutsate kutsi batfole lokwengetiwe mayelana netinhlobo letehlukahlukene tetilwane letifuywako nendlela yekutinakekela.

Yenta indzaba ibe nemdlandla!

- Dwweba sitfombe sencenye loyitsandzako kulenzaba.
- Kungani ungetami kuyilingisa lendzaba noma incenye yayo unelicembu lebangani bakho nemndeni? Ningaze futsi nibe nalotsite lotenta shengatsi ungu-Ginger na-Noodle. Sebentisani kushukuma kwemtimba, emagama nemavi kuze nikwente kujabulise!
- Yenta iphosta yesilwane sakho lesifuywako noma silwane lesifuywako longatsandza kuba naso. Dwweba sitfombe sesilwane sakho lesifuywako. Bhala noma ucele lotsite kutsi akusite ubhale isayizi, umbala neligama lalesilwane.



Yabelana ngetitfombe nemavidiyo akho nebantfwana bakho nijabulela indzaba nemisebenti yangeLilanga Lemhlaba Lekufundza Uphimisele [#nalibaliwr2024](https://twitter.com/nalibaliwr2024) etinkhundleni tetfu tekuchumana!

TheNalibaliChannel
 nalibaliSA
 @nalibaliSA
 @nalibalisa
 @nalibalisa
 nalibalisa
 The Nal'ibali Trust
 +27 64 801 5496

Nal'ibali (ligama lesiXhosa leliso kutsi "naye indzaba") ngumkhankaso wavelonkhe wekufundzela kutijabulisa. Liphupho letfu yiNingizimu Afrika lapho wonkhe umntfwana ajabulela kufundza indzaba malanga onkhe.



Siswati